

قرض نادہندگان کی فہرست: اسٹیٹ بینک کی وضاحت

اسٹیٹ بینک آف پاکستان نے وضاحت کی ہے کہ الیکشن کمیشن آف پاکستان کو قرض نادہندگان کی فہرست 26 فروری کو پیش کرنے سے متعلق گورنر اسٹیٹ بینک جناب یاسین انور کا بیان آج کچھ اخبارات میں غلط طور پر شائع ہوا ہے۔

گورنر کے بیان کی وضاحت کرتے ہوئے آج اسٹیٹ بینک کے ترجمان نے کہا کہ جناب یاسین انور نے گذشتہ روز سینیٹ کی مجلس قائمہ برائے مالیات میں بیان دیتے ہوئے یہ نہیں کہا کہ قرض نادہندگان کی فہرست 26 فروری کو الیکشن کمیشن کو پیش کی جائے گی۔ گورنر نے سینیٹ کی مجلس قائمہ کو یہ بتایا تھا کہ قرض نادہندگان کی فہرست 25 فروری تک اپ ڈیٹ کی جائے گی اور اس کے بعد الیکشن کمیشن کو فوری طور پر دستیاب ہوگی بشرطیکہ انتخابات لڑنے والے کسی امیدوار کی کلیرنس کے حوالے سے اسٹیٹ بینک کو الیکشن کمیشن آف پاکستان کی جانب سے درخواست موصول ہو۔ ترجمان نے مزید کہا کہ گورنر اسٹیٹ بینک نے قرض نادہندگان کی فہرست پیش کرنے کے بارے میں نہ تو مجلس قائمہ اور نہ ہی الیکشن کمیشن کو آگاہ کیا۔